

பிரஸார் பாரதி  
இந்திய வானொலி, சென்னை-4

28 02 2025

**FRIDAY**

**6.30 PM**

மாநிலச் செய்திகள்

தலைப்புச் செய்திகள்

1. பொருளாதார வளர்ச்சியில், அறிவியல் முக்கிய பங்கு வகிப்பதாக பாதுகாப்புத்துறை அமைச்சர் திரு ராஜ்நாத் சிங் கூறியுள்ளார்.
2. புத்தொழில் நிறுவனங்களை தொடங்குவதில் இந்தியா மூன்றாவது இடத்தில் உள்ளதாக மத்திய கல்வி அமைச்சர் திரு தர்மேந்திர பிரதான் தெரிவித்துள்ளார்.
3. புத்தகம் வாசிக்கும் பழக்கத்தை மாணவர்கள் வளர்த்துக் கொள்ள வேண்டும் என்று மாநில அமைச்சர் திரு காந்தி வலியுறுத்தியுள்ளார்.
4. தமிழகத்தில் சட்டம் - ஒழுங்கு சீர்குலைந்துள்ளதாக பிஜேபி மாநிலத்தலைவர் திரு அண்ணாமலை குற்றம் சாட்டியுள்ளார்.
5. துபாய் ஓபன் டென்னிஸ் போட்டியில் இந்தியாவின் யுகி பாம்ரி - ஆஸ்திரேலியாவின் **Alexei Popyrin** இணை இறுதியாட்டத்திற்கு முன்னேறியுள்ளது.

--- இனி விரிவான செய்திகள் ---

<<<<<<>>>>>>

பொருளாதார வளர்ச்சியில், அறிவியல் முக்கிய பங்கு வகிப்பதாக பாதுகாப்புத்துறை அமைச்சர் திரு ராஜ்நாத் சிங் கூறியுள்ளார்.

இன்று ஹைதராபாதில் அறிவியல் திருவிழாவை தொடங்கிவைத்து அவர் பேசினார்.

இளையோர் அறிவியல் ஆராய்ச்சிகளில் கூடுதலாக ஈடுபட வேண்டியதன் அவசியத்தை அவர் வலியுறுத்தினார்.

அறிவியல் ஆராய்ச்சிக்கு தேவையான அனைத்து உதவிகளையும் மத்திய அரசு வழங்கும் என்றும் அவர் கூறினார்.

இதனை இளையோர் முழுமையாக பயன்படுத்திக்கொள்ள வேண்டும் என்றும் அமைச்சர் கேட்டுக்கொண்டார்.

<<<<<<>>>>>>>>

புத்தொழில் நிறுவனங்களை தொடங்குவதில் இந்தியா மூன்றாவது இடத்தில் உள்ளதாக மத்திய கல்வி அமைச்சர் திரு தர்மேந்திர பிரதான் கூறியுள்ளார்.

சென்னை ஐ ஐ டி -யில் ஆராய்ச்சி மற்றும் மேம்பாட்டுக் கண்காட்சி தொடக்க விழாவில் காணொலி வாயிலாக கலந்துகொண்டு அவர் பேசினார்.

புதுமை கண்டுபிடிப்புகளில் தமிழகம் முன்னணியில் இருப்பதாகவும் அவர் தெரிவித்தார்.

நாட்டின் வளர்ச்சியில் தமிழகத்தை சேர்ந்த தொழில் முனைவோர்கள், விஞ்ஞானிகள், ஆய்வாளர்கள் முக்கிய பங்கு வகிப்பதாகவும் அவர் கூறினார்.

இந்த கண்காட்சியை தொடங்கிவைத்து பேசிய மத்திய கல்வித்துறை இணையமைச்சர் டாக்டர் **Sukanta Majumdar**, தொழில்துறையினருக்கும், கல்வியாளர்களுக்கும் இணைப்புப்பாலமாக இந்த கண்காட்சி திகழ்கிறது என்று குறிப்பிட்டார்.

நிகழ்ச்சியில் பேசிய ஐ ஐ டி இயக்குனர் திரு காமகோடி, வளர்ச்சியடைந்த இந்தியாவை உருவாக்குவதற்கு இதுபோன்ற நிகழ்ச்சிகள் வலுசேர்க்கும் என்று கூறினார்.

<<<<<<>>>>>>>>

வேளாண் உற்பத்திக்குழுக்களை உருவாக்குவதற்கான இலக்கு முழுமையாக எட்டப்பட்டுள்ளதாக மத்திய அரசு கூறியுள்ளது.

இதற்கான இயக்கத்தை பிரதமர் திரு நரேந்திர மோடி, கடந்த ஐந்தாண்டுகளுக்கு முன்னர் தொடங்கிவைத்ததாக வேளாண்துறையின் செய்திக்குறிப்பு தெரிவிக்கிறது.

பத்தாயிரம் வேளாண் உற்பத்திக்குழுக்கள் நிறுவ வேண்டும் என்ற இலக்கோடு இந்த இயக்கம் தொடங்கப்பட்டதாகவும் அதில் குறிப்பிடப்பட்டுள்ளது.

இந்த பத்தாயிரமாவது குழு பீகாரில் இன்று தொடங்கப்பட்டுள்ளதாகவும், இதன்மூலம் இலக்கு முழுமையாக எட்டப்பட்டுள்ளதாகவும் அந்த செய்திக்குறிப்பில் தெரிவிக்கப்பட்டுள்ளது.

<<<<<<>>>>>>>>

தமிழ் மொழியின் வளர்ச்சி மற்றும் தமிழக மக்களின் மேம்பாட்டில் பிரதமர் திரு நரேந்திர மோடி தனி கவனம் செலுத்தி வருவதாக ஆளுநர் திரு ஆர் என் ரவி கூறியுள்ளார்.

இன்று திருநெல்வேலியில் நிகழ்ச்சி ஒன்றில் பேசிய அவர், மத்திய அரசு பாரபட்சமின்றி நிதி உதவிகளை மாநிலங்களுக்கு வழங்கி வருவதாக தெரிவித்தார்.

மத்திய அரசு எந்தவொரு மொழியையும் திணிக்கவில்லை என்று அவர் திட்டவாட்டமாக தெரிவித்தார்.

மத்திய அரசுக்கு எதிராக திட்டமிட்டு சிலர் கருத்துக்களை தெரிவித்து வருவது கண்டிக்கத்தக்கது என்றும் திரு ஆர் என் ரவி கூறினார்.

<<<<<<>>>>>>>>

புத்தகம் வாசிக்கும் பழக்கத்தை மாணவர்கள் வளர்த்துக் கொள்ள வேண்டும் என்று மாநில அமைச்சர் திரு காந்தி கூறியுள்ளார்.

ராணிப்பேட்டையில் புத்தகத்திருவிழாவை இன்று தொடங்கிவைத்து அவர் பேசினார்.

செல்போன் பயன்பாட்டை விட, புத்தகம் வாசிக்கும் பழக்கம் சிந்தனையை வளரச்செய்யும் என்றும் அமைச்சர் கூறினார்.

இந்த புத்தக திருவிழாவில் 2 லட்சத்திற்கும் மேற்பட்ட புத்தகங்கள் காட்சிப்படுத்தப்பட்டுள்ளதாக எமது செய்தியாளர் தெரிவிக்கிறார்.

<<<<<<>>>>>>>>

தமிழகத்தில் பாலியல் வன்கொடுமைகளை தடுக்க திமுக அரசு உறுதியான நடவடிக்கைகளை மேற்கொள்ள வேண்டும் என்று அஇஅதிமுக பொதுச்செயலாளர் திரு எடப்பாடி பழனிசாமி வலியுறுத்தியுள்ளார்.

இன்று சேலத்தில் செய்தியாளர்களிடம் பேசிய அவர், கள்ளச்சாராய விற்பனையும் தொடர்ந்து நடைபெறுவதாக கூறினார்.

இதனை தடுக்க தமிழக அரசு தவறிவிட்டதாகவும் திரு எடப்பாடி பழனிசாமி குற்றம் சாட்டினார்.

<<<<<<>>>>>>>>

தமிழகத்தில் சட்டம் - ஒழுங்கு சீர்குலைந்துள்ளதாக பிஜேபி மாநிலத்தலைவர் திரு அண்ணாமலை குற்றம் சாட்டியுள்ளார்.

சமூக வலைதளத்தில் விடுத்துள்ள அறிக்கையில் இதனை தெரிவித்துள்ள அவர், பள்ளி செல்லும் குழந்தைகளுக்கு பாதுகாப்பு இல்லாததால், பாலியல் வன்கொடுமைகள் நடைபெறுவதாக குறை கூறியுள்ளார்.

திமுக நிர்வாகி ஒருவர், மாவட்ட ஆட்சியரையே மிரட்டுவதாக அவர் அதில் குறிப்பிட்டுள்ளார்.

கள்ளச்சாராயம் மற்றும் போதைப்பொருள் பழக்கம் தொடர்ந்து அதிகரித்து வருவதாகவும் திரு அண்ணாமலை கூறியுள்ளார்.

<<<<<<>>>>>>>>

அதிகாரிகளை மிரட்டிய திமுக மாவட்ட பொறுப்பாளர் மீது முதலமைச்சர் சட்டப்படி நடவடிக்கை எடுக்க வேண்டும் என்று பாமக தலைவர் திரு அன்புமணி ராமதாஸ் வலியுறுத்தியுள்ளார்.

இதுதொடர்பாக இன்று அவர் வெளியிட்டுள்ள அறிக்கையில், தருமபுரி மாவட்ட ஆட்சியர் மற்றும் காவல்துறை கண்காணிப்பாளரை திமுக பொறுப்பாளர் அச்சுறுத்தும் வகையில் பேசியதாக சமூக வலைதளங்களில் வெளியான ஒலிதொகுப்பை சுட்டிக்காட்டியுள்ளார்.

இவர் மீது நடவடிக்கை எடுக்காமல், தமிழக அரசு வேடிக்கை பார்ப்பது கண்டிக்கத்தக்கது என்றும் திரு அன்புமணி ராமதாஸ் கூறியுள்ளார்.

<<<<<<>>>>>>>>

வானில் இன்று ஏழு கோள்கள் அணிவகுக்கும் நிகழ்வு நடைபெறவுள்ளது.

இதனை வெறும் கண்களால் பார்க்க இயலும் என்று இந்திய அறிவியல் கல்வி மற்றும் ஆராய்ச்சி மையத்தின் பேராசிரியர் திரு த வி வெங்கடேஷ்வரன் எமது செய்தியாளரிடம் தெரிவித்தார்.

(வாய்ஸ் பைட் - த வி - 50 செகண்ட்ஸ்)

<<<<<<>>>>>>>>

விண்வெளி ஆராய்ச்சியில் இந்தியா முன்னணியில் உள்ளதாக இஸ்ரோவின் விண்வெளி அறிவியல் திட்ட அலுவலக துணை இயக்குனர் டாக்டர் கிரீஸ் கூறியுள்ளார்.

நீலகிரி மாவட்டம் உதகையில் இன்று நடைபெற்ற அறிவியல் தின கொண்டாட்ட நிகழ்ச்சியில் பங்கேற்ற பின்னர் செய்தியாளர்களிடம் அவர் பேசினார்.

நம் நாட்டில் உள்ள தனியார் ஆராய்ச்சி நிறுவனங்கள் மற்றும் பல்கலைக்கழகங்கள் புதிய தொழில்நுட்பங்களை பயன்படுத்தி விண்வெளிக்கு தனியாகவே செயற்கைக்கோள்களை செலுத்தும் அளவுக்கு வளர்ந்துள்ளதாக டாக்டர் கிரீஸ் தெரிவித்தார்.

<<<<<<>>>>>>>>

கிருஷ்ணகிரி மாவட்டம் பாலக்குறி கிராமத்தில் எருதுவிடும் விழா இன்று நடைபெற்றது.

இதில், 350 காளைகள் பங்கேற்றதாகவும், வெற்றிபெற்றவர்களுக்கு ஒன்பது லட்சம் ரூபாய் மதிப்பிலான பரிசுகள் வழங்கப்பட்டதாகவும் எமது செய்தியாளர் தெரிவிக்கிறார்.

*(வாய்ஸ் டைட் - கிருஷ்ணகிரி ராஜா - 25 செகண்ட்ஸ்)*

<<<<<<>>>>>>>>

சென்னை அகில இந்திய வானொலியின் மாநில செய்திப்பிரிவு வழங்கும் 'செய்திச்சுடர்' நிகழ்ச்சியில், "உடல் பருமனை குறைப்பது" குறித்து டாக்டர் வைஷ்ணவி சிவகுமாருடன், எமது நெறியாளர் சுமித்ரா ரத்னம் பங்கேற்ற நேர்காணல் இன்று இடம் பெறுகிறது.

ஒருங்கிணைந்த அலைவரிசையில் இரவு மணி 9.15-க்கு ஒலிபரப்பாகும் இந்த நிகழ்ச்சியை மாநிலத்தில் உள்ள அனைத்து வானொலி நிலையங்களும் அஞ்சல் செய்யும்.

<<<<<<>>>>>>>>

மாவட்டச் செய்திகள்

மதுரை மாவட்டம் பரவையில் சிறப்பு குறைதீர் முகாமை, மாநில அமைச்சர் திரு மூர்த்தி இன்று தொடங்கிவைத்து பொதுமக்களிடம் கோரிக்கை மனுக்களை பெற்றுக்கொண்டார்.

-----

தூத்துக்குடி மாவட்டம் தங்கம்மாள்புரம் ஊராட்சியில், ஊரணி சீரமைக்கும் பணிகளை ஆட்சியர் திரு இளம்பகவத் இன்று ஆய்வு செய்தார்.

-----

காஞ்சிபுரம் மாவட்டத்தில் பள்ளி மற்றும் கல்லூரி மாணவர்கள் பங்கேற்ற சமூக மற்றும் மத நல்லிணக்க விழிப்புணர்வு பேரணியை ஆட்சியர் திருமதி கலைச்செல்வி மோகன் மற்றும் காவல்துறை கண்காணிப்பாளர் திரு சண்முகம் இன்று தொடங்கிவைத்தனர்.

-----

நாமக்கல் மாவட்டத்தில் காவல்துறை சார்பில், அனைத்து காவல் நிலையங்களுக்கும் இருசக்கர ரோந்து வாகனம் வழங்கப்படுகிறது.

-----

திண்டுக்கல் மாவட்டம் பழனி தண்டாயுதபாணி சுவாமி கோவிலில் உண்டியல் காணிக்கையாக 3 கோடியே 47 லட்சம் ரூபாய் கிடைத்துள்ளது.

<<<<<<>>>>>>>>

விளையாட்டுச் செய்திகள்

துபாய் ஓபன் டென்னிஸ் போட்டியில் இந்தியாவின் யுகி பாம்ரி – ஆஸ்திரேலியாவின்

**Alexei Popyrin** இணை இறுதியாட்டத்திற்கு முன்னேறியுள்ளது.

இன்று நடைபெற்ற ஆடவர் இரட்டையர் பிரிவு அரையிறுதி ஆட்டத்தில் இந்த இணை 6-2, 4-6, 10-7 என்ற செட் கணக்கில், ஆஸ்திரேலியாவின் **John Peers** - இங்கிலாந்தின் **Jamie Murry** இணையை வென்றது.

-----

இலங்கையில் நடைபெற்றுவரும் சர்வதேச சேலஞ்சு பேட்மிண்டன் போட்டியில், இந்தியாவின் **Adita Rao** அரையிறுதிக்கு முன்னேறியுள்ளார்.

